



www.oljan.fo

Jan Müller

09 - 01 - 2013

Ivi um íslensku oljuloyvini

Nógv varð gjørt burturúr, tá nøkur feløg herfyri fingi formligt loyvi til at fara undir at leita eftir kolvetni á Drekaeiðini í landnyrðing úr Íslandi, men nú hevur ein ávisur ivi stungið seg upp um, hvat feløgini í roynd og veru hava fingið loyvi til. Í einari sjónvarpssending nú um dagarnar segði Steingrímur J. Sigfússon, vinnumálaráðharrin, at hóast fekøgini hava fingið serloyvi til at leita eftir og at vinna kolvetni á Drekaeiðini, so merkir tað ikki, at feløgini fáa loyvi til fleiri boringar. -Hetta er eitt leitingar- og kanningarumfar. Hetta er ikki ein avgerð um at loyva boringum ella útvinning har, segði ráðharrin. Hann legði afturat, at skuldi tað hent, at olja verður funnin, verður neyðugt at taka støðu til møguligar boringar til ta tíð. -Og hetta verður ein nógv størri avgerð enn avgerðin at loyva kanningunum, segði Steingrímur J. Sigfússon. Undrast á orðini Guðni A. Jóhannesson, orkumálastjóri, sigur við Morgunblaðið, eftir hansara tykki ber tað ikki til at nokta feløgum, sum hava fingið loyvi til at kanna og útvinna kolvetni, at gera fleiri boringar, um olja er at finna, og um feløgini lúka allar treytir viðvíkjandi umhvørvi og trygd. -Um feløgini lúka allar treytir viðvíkjandi umhvørvi og trygd, eigur einki at vera til hindurs fyri, at tey fáa boriloyvi, um olja er at finna, sigur orkumálastjóri. Íslenskir fjølmiðlar vísa á, at tað fer at kosta feløgnum fleiri milliardir íslenskar krónur at gera tær neyðugu kanningarnar á Drekaeiðini, og teir undrast á, at vinnumálaráðharrin kemur við sínum hugsjónum júst nú. -Tað er ikki serliga sannlíkt, at nakað felag fer at gera stórar íløgur í kanningarnar, um tað ikki kann fáa vissu fyri at fáa nakað burturúr fíggarliga, um olja verður funnin, skrivur Morgunblaðið.